

تعارف و تبصرہ

احادیث میں مذکور نباتات، ادویہ اور غذائیں

مصنف: ڈاکٹر محمد اقدار حسین فاروقی

ناشر: صدرہ پیشرز، نعمت اللہ بلڈنگ، نعمت اللہ روڈ، امین آباد، لکھنؤ۔ ۱۸

سنہ اشاعت ۱۹۹۶ء صفحہ ۲۲۸۔ قیمت پیپر بیک = ۹۰/- جلد = ۱۲۰/-

مصنفین کی جدت پسند طبیعتیں دینی علوم پر کام کے نئے نئے پہلو نکال لیتی ہیں۔ احادیث نبوی پر اب تک بے شمار پہلوؤں سے کام ہوا ہے۔ لیکن زیر تبصرہ کتاب دیکھ کر اندازہ ہوا کہ یہ پہلو جس پر کام کرنے کی سعادت فاضل مصنف کو حاصل ہوئی ہے، اب تک تشنہ تحقیق تھا۔

طب نبوی پر خاصا کام ہو چکا ہے۔ محدثین نے اپنی کتابوں میں 'کتاب الطب' کے تحت اس موضوع کی احادیث جمع کر دی ہیں۔ بعد میں مستقل کتابیں بھی لکھی گئیں جن میں ابو نعیم اصفہانی، ابن قیم جوزی، شمس الدین ذہبی اور جلال الدین سیوطی کی کتابوں کو کافی شہرت ملی۔ فارسی، ترکی اور انگریزی کے علاوہ اردو میں بھی طب نبوی کے نام سے متعدد تصانیف موجود ہیں۔ عصر حاضر میں طب نبوی اور جدید سائنس کے درمیان تقابلی مطالعہ کا رجحان ابھر رہا ہے۔ ان کتابوں میں احادیث میں مذکور ادویہ کی شناخت کی بھی کوشش کی گئی ہے۔ لیکن یہ بات باعث افسوس ہے کہ ان میں بہت سی فاش غلطیاں جگہ پا گئی ہیں، مثلاً زیادہ تر کتابوں میں ہی (سفر جل) لوبان (لبان) کندر، عود ہندی، درس اور کافور وغیرہ کی شناخت ایسے نباتاتی ناموں سے کی گئی ہے جو سراسر غلط ہیں۔ ضرورت تھی کہ علم نباتات، تاک کوئی ماہر اس کام کو انجام دے۔ زیر تبصرہ کتاب کے مصنف نے پوری فنی مہارت کے ساتھ اس ضرورت کو پورا کر دیا ہے۔

ڈاکٹر اقدار فاروقی نیشنل بوٹیکل ریسرچ انسٹی ٹیوٹ لکھنؤ میں سائنسٹ اور اس کے شعبہ نباتاتی کیمیا کے صدر رہے ہیں۔ اس سے پہلے وہ قرآن مجید میں مذکور

نباتات پر اعلیٰ درجے کا تحقیقی کام کر چکے ہیں۔ موضوع کی اہمیت کے پیش نظر ان کی اس کتاب کو ملک و بیرون ملک کے مختلف حلقوں میں غیر معمولی مقبولیت حاصل ہوئی۔ اس سے تحریک پا کر انھوں نے یہ دوسری کتاب تصنیف کی ہے جس میں احادیث میں علاج و معالجہ یا دوسرے فوائد کے ضمن میں مذکور نباتات کی سائنسی شناخت کی کوشش کی ہے۔ انھوں نے ایسی تقریباً ۵۷ نباتات، دواؤں، غذاؤں، پھلوں اور عطریات کو احادیث سے نکال کر ان کی تحقیق کی ہے۔ پہلے ہر نبات کے مختلف زبانوں میں نام ذکر کیے ہیں۔ پھر اس کا سائنسی نام، فمیلی، اہمیت اور پیداواری علاقوں کا تذکرہ کیا ہے۔ پھر اس سے متعلق احادیث درج کی ہیں اور حسب ضرورت نوٹ اور تشریکات دی ہیں۔ آخر میں انگریزی میں اس کی طبی خصوصیات، استعمال اور کیمیاوی اجزاء سے بحث کی ہے۔ احادیث میں مذکور بہت سی نباتات وہ ہیں جن کا تذکرہ قرآن کریم میں بھی آیا ہے۔ اس کتاب میں فاضل مصنف نے ان کی شناخت متعین کر کے اور ان سے متعلق احادیث نقل کر کے تفصیل کے لئے اپنی کتاب ”نباتات قرآن“ سے رجوع ہونے کا مشورہ دیا ہے۔

ابتداء میں فاضل مؤلف نے ”طب نبوی“ پر اصولی حیثیت سے بحث کی ہے۔ ان کی یہ بحث بہت قابل قدر اور معتدل ہے۔ انھوں نے بجا طور پر لکھا ہے کہ طب نبوی کے معنی و مفہوم نہ تو طب کی کتاب کے ہیں اور نہ ہی اس سے مراد کسی طبی نسخہ سے ہے لہذا اس کا موازنہ موجود طبی علم سے کرنا یا قدیم طبی کتابوں سے اس کا مقابلہ کرنا ایک نامناسب طریقہ کار ہے..... طب نبوی نام ہے اس ہدایت کا جو ہمیں دوا اور دعا کی ضرورت سمجھانے کے لیے دی گئی۔ طب نبوی ایک فہمائش ہے ان حضرات کے لیے جو مرض کو تقدیر الہی سمجھ کر علاج و دوا کو کٹا ہوا سمجھتے ہیں۔ طب نبوی نام ہے اس حکم کا جو رسول اللہ صلی اللہ علیہ وسلم نے انسانوں کو طب کے میدان میں نئی راہیں تلاش کرنے کے لیے دیا (صفحہ ۳) ادارہ تحقیق کے سرکاری مولانا سید جلال الدین عمری نے اپنی گراں قدر تصنیف ”صحت و مرض اور اسلامی تعلیمات“ میں اس سلسلے میں بہت عمدہ بحث کی ہے۔

کتاب کے شروع میں آٹھ دواؤں (اذخر، قسط، مشک، عنبر، جو، حنا، لوبان، کافور) پر بہت تفصیل سے بحث کی گئی ہے۔ اصلاً یہ مقالات تھے جو وقتاً فوقتاً مختلف اخبارات و رسائل میں شائع ہوئے ہیں۔ ان مقالات میں مصنف کی تحقیقی شان نمایاں ہے۔ انھوں

نے ان کی مابیت، ذرائع حصول اور طریقہ استعمال کے ساتھ ان کی تاریخی اہمیت پر بھی روشنی ڈالی ہے اور اس سلسلہ میں قرآن و حدیث اور بائبل کے علاوہ مختلف زبانوں کے مراجع سے استفادہ کیا ہے۔

بعض نباتات کی تحقیق میں مصنف کو کامیابی نہیں ملی ہے یا دستیاب معلومات پر انھیں اطمینان نہیں ہو سکا ہے۔ مثلاً نعم (۲۱۶)، سعدان (۲۲۵)، عرفط (۲۲۹) اور جرجیر (۲۳۱) اس کا انھوں نے برملا اعتراف کرتے ہوئے مزید تحقیق کی ضرورت کا اظہار کیا ہے۔

بصرہ نگار کا احساس ہے کہ مصنف نے احادیث کے انتخاب میں دقت نظر اور احتیاط سے کام نہیں لیا ہے۔ اولاً انھوں نے بہت سی حدیثیں بغیر حوالے کے نقل کی ہیں۔ ثانیاً جن حدیثوں کے حوالے دیے ہیں وہ بھی نامکمل ہیں کہیں صرف راوی کا نام دیا ہے تو کہیں صرف کتاب کا۔ صحابی کے قول حتیٰ کہ محدث کی تشریح کو بھی انھوں نے حدیث کی حیثیت سے پیش کیا ہے۔ (مثلاً ص ۹۹ ص ۱۲۱ ص ۲۳۲ ص ۱۵۸ ص ۱۶۲ ص ۱۷۱) اسی طرح بہت سی موضوع احادیث بھی شامل کتاب ہیں۔ زکس (زرجس) اور سور (عرس) سے متعلق احادیث کے موضوع اور اجمود (کرس) اور بینگن (بازنجان) سے متعلق احادیث کے ضعیف ہونے کی صراحت خود مصنف نے ابن قیم کے حوالے سے کر دی ہے۔ حالانکہ ابن قیم نے مؤخر الذکر دونوں نباتات سے متعلق احادیث کو بھی (ضعیف نہیں بلکہ) موضوع اور باطل قرار دیا ہے۔ ان کے علاوہ کاسنی (مہندبار) مرزخوش، ہی، (سفر جیل) انار (رمان) الخیر (تین) اور چاول (ارز) سے متعلق مصنف نے جو احادیث نقل کی ہیں، انھیں بھی ابن قیم اور زرعیہ محدثین نے موضوع اور سراسر باطل قرار دیا ہے۔ بینگن سے متعلق موضوع حدیث پر ابن قیم نے لکھا ہے: ”یہ بات کسی معمولی عقل والے شخص کی جانب منسوب کرنا بھی معیوب ہے چہ جائے کہ اس کی نسبت انبیاء کی طرف کی جائے (زاد المعاد، موسمۃ الرسالہ ۱۹۸۵ء ص ۱۹۱)“ مصنف کی اس سہل انگاری نے کتاب کی استنادی حیثیت کو بری طرح مجروح کیا ہے۔ ایسا معلوم ہوتا ہے کہ ان کی کوشش بس یہ رہی ہے کہ کتب احادیث میں جتنی بھی نباتات کے نام مذکور ہیں، سب کی سائنسی شناخت کر دیں خواہ ان کے زبان نبوی سے ادا ہونے کا ثبوت موجود ہو یا نہ ہو۔

بعض احادیث کے ترجمے نظر ثانی کے محتاج ہیں۔ ص ۱۱ پر ترمذی کے حوالے سے حضرت ام سلمہ سے مروی ایک حدیث کا ترجمہ یوں کیا گیا ہے: ”رسول اللہ صلی اللہ علیہ وسلم کو زندگی میں نہ تو ایسا کوئی زخم ہوا اور نہ ہی کانٹا چبھا جس پر مہندی لگائی گئی ہو“ یہ حدیث ام سلمہ سے نہیں بلکہ سلمیٰ نامی آن حضرت کی ایک خادمہ سے مروی ہے۔ وہ فرماتی ہیں ما کان یكون برسول الله صلى الله عليه وسلم قرحة ولا نكبة الا امرني رسول الله صلى الله عليه وسلم ان اضع عليها الحناء (ترمذی ابواب الطب باب ما جاز في التداوي بالحناء) اس کا صحیح ترجمہ یہ ہوگا: ”رسول اللہ صلی اللہ علیہ وسلم کو جب بھی کوئی زخم لگتا یا کانٹا چبھتا تو آپ مجھے اس پر مہندی لگانے کا حکم دیتے تھے“

ایک حدیث حضرت ابن مسعود سے مروی ہے کہ آن حضرت نے فرمایا:

ان الله لم ينزل داء الا انزل له شفاء، علمه من علمه وجهله من جهله (مسند احمد ۳/۴۷۱) اس کا ترجمہ یہ کیا گیا ہے: ”خدا نے عزوجل نے کوئی بیماری ایسی نہیں بھیجی جس کے لیے شفاء نہ رکھی ہو جس نے جاننا چاہا اسے بتایا اور جس نے پرواہ نہ کی اسے نادان قف رکھا۔“ (ص ۲۹) حدیث کے دوسرے جز کا صحیح ترجمہ یہ ہوگا: ”بعض لوگوں کو اس کا علم ہو گیا اور بعض اسے نہیں جانتے۔“

فاضل مصنف نے ہر دو ایرادات کے سلسلہ میں جن انگریزی مراجع سے استفادہ کیا ہے ان کا حوالہ توجید انداز پر صفحہ کی تعبیر کے ساتھ دیا ہے لیکن معلوم نہیں کیوں عربی یا اردو مراجع کا ذکر بغیر متعین حوالے کے کیا ہے۔ کتب احادیث کے حوالوں میں بھی یکسانیت اور صحت کا اہتمام نہیں کیا گیا ہے۔ مثلاً علامہ ابن قیم کی الطب النبوی کے لیے کہیں ابن قیم لکھا گیا ہے (ص ۳۸، ۱۳۲، ۱۳۳) اور کہیں الجوزی (ص ۲، ۱۰۹، ۱۱، ۱۲۵ وغیرہ) اسی طرح امام دہلی کے مجموعہ حدیث کے لیے کہیں مسند فردوس (ص ۱۴۵، ۱۵۳، ۱۵۵) لکھا گیا ہے اور کہیں دہلی (ص ۱۲۱، ۱۴۳، ۲۱۲) حالانکہ دونوں سے مراد ایک ہی ہے صحیح بخاری کی کتاب الطب کا حوالہ الطب النبوی (ص ۹۸) کے الفاظ سے دیا گیا ہے۔ کتاب میں بعض تضادات بھی ملتے ہیں۔ ایک جگہ مصنف نے لکھا ہے: ”طب نبوی کی بعض کتابوں میں شیخ کو بھی حب رشاد کا نام دیا گیا ہے جو صحیح نہیں ہے (ص ۲) جبکہ دوسری جگہ خود انھوں نے حب رشاد کی وضاحت شیخ سے کی ہے۔ لکھا ہے ”رسول اللہ صلی اللہ علیہ وسلم“